

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಶೈಲ ಶ್ರೀರಂಗಾಚಾರ್ಯೈ ರಚಿತಂ
|| ಶ್ರೀಲಕ್ಷ್ಮೀಗದ್ಯಂ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀಲಕ್ಷ್ಮೀಗದ್ಯಂ ॥

ಶ್ರೀರಂಗಸೂರಿಣೇದಂ ಶ್ರೀಶೈಲಾನಂತಸೂರಿವಂಶೈನಃ |
ಭಕ್ತ್ಯಾ ರಚಿತಂ ಗದ್ಯಂ ಲಕ್ಷ್ಮೀಃ ಪದ್ಮಾವತೀ ಸಮಾದತ್ತಾಂ ||

ಶ್ರೀವೇಂಕಟೇಶಮಹಿಷೀ ಶ್ರುತಕಲ್ಪವಲ್ಲೀ
ಪದ್ಮಾವತೀ ವಿಜಯತಾಮಿಹ ಪದ್ಮಹಸ್ತಾ |
ಶ್ರೀವೇಂಕಟಾಖ್ಯ ಧರಣೀಭೃದುಪತ್ಯಕಾಯಾಂ
ಯಾ ಶ್ರೀಶುಕಸ್ಯ ನಗರೇ ಕಮಲಾಕರೇಭೂತ್ ||

ಭಗವತಿ ಜಯಜಯ ಪದ್ಮಾವತಿ ಹೇ!

ಭಾಗವತ ನಿಕರ ಬಹುತರ ಭಯಕರ ಬಹುಳೋದ್ಯಮಯಮ ಸದ್ಮಾಯತಿ ಹೇ!

ಭವಿಜನ ಭಯನಾಶಿ ಭಾಗ್ಯ ಪಯೋರಾಶಿ ವೇಲಾತಿಗ ಲೋಲ ವಿಪುಲತರೋಲ್ಲೋಲ
ವೀಚಿ ಲೀಲಾವಹೇ!

ಪದ್ಮಜಭವ ಯುವತಿ ಪ್ರಮುಖಾಮರ ಯುವತಿ ಪರಿಚಾರಕ ಯುವತಿ ವಿತತಿ ಸರತಿ
ಸತತ ವಿರಚಿತ ಪರಿಚರಣ ಚರಣಾಂಭೋರು ಹೇ!

ಅಕುಂಠವೈಕುಂಠ ಮಹಾವಿಭೂತಿ ನಾಯಿಕೇ!

ಅಖಿಲಾಂಡಕೋಟಿಬ್ರಹ್ಮಾಂಡ ನಾಯಿಕೇ!

ಶ್ರೀವೇಂಕಟನಾಯಿಕೇ!

ಶ್ರೀ ಪದ್ಮಾವತಿ!

ಜಯ ವಿಜಯೀ ಭವ!

ಕ್ಷೀರಾಂಭೋರಾಶಿ ಸಾರೈಪ್ರಭವತಿ ರುಚಿರೈರ್ಯತ್ಸ್ವರೂಪೇ ಪ್ರದೀಪೇ
ಶೇಷಾಣ್ಯೇಷಾಮೃಜೀಷಾಣ್ಯ ಜನಿಷತ ಸುಧಾಕಲ್ಪ ದೇವಾಂಗನಾದ್ಯಾಃ |
ಯಸ್ಯಾಸ್ಸಿಂಹಾಸನಸ್ಯ ಪ್ರವಿಲಸತಿ ಸದಾ ತೋರಣಂ ವೈಜಯಂತೀ
ಸೇಽಯಂ ಶ್ರೀವೇಂಕಟಾದ್ರಿ ಪ್ರಭುವರ ಮಹಿಷೀ ಭಾತು ಪದ್ಮಾವತೀ ಶ್ರೀಃ ||

ಜಯ ಜಯ ಜಯ ಜಗದೀಶ್ವರ ಕಮಲಾಪತಿ ಕರುಣಾರಸ ವರುಣಾಲಯ ವೇಲೇ!

ಚರಣಾಂಬುಜ ಶರಣಾಗತ ಕರುಣಾರಸ ವರುಣಾಲಯ ಮುರಬಾಧನ ಕರಬೋಧನ
ಸಫಲೀಕೃತ ಶರಣಾಗತ ಜನತಾಗಮ ವೇಲೇ!

ಕಿಂಚಿದುದಂಚಿತ ಸುಸ್ಮಿತ ಭಂಜಿತ ಚಂದ್ರಕಲಾಮದ ಸೂಚಿತ ಸಂಪದ ವಿಮಲ
ವಿಲೋಚನ ಜಿತ ಕಮಲಾಸನ ಸಕೃದವಲೋಕನ ಸಜ್ಜನ ದುರ್ಜ್ಜನ ಭೇದವಿಲೋಪನ
ಲೀಲಾ ಲೋಲೇ!

ಶೋಭನಶೀಲೇ!

ಶುಭಗುಣಮಾಲೇ!

ಸುಂದರಭಾಲೇ!

ಕುಟಿಲ ನಿರಂತರ ಕುಂತಲ ಮಾಲೇ!

ಮಣಿವರ ವಿರಚಿತ ಮಂಜುಳ ಮಾಲೇ!

ಪದ್ಮಸುರಭಿ ಗಂಧ ಮಾದವ ಮಕರಂದ ಫಲಿತಾಕೃತಿ ಬಂಧ ಪದ್ಮಿನೀ ಬಾಲೇ!

ಅಕುಂಠ ವೈಕುಂಠ ಮಹಾವಿಭೂತಿ ನಾಯಿಕೇ!

ಅಖಿಲಾಂಡಕೋಟಿಬ್ರಹ್ಮಾಂಡ ನಾಯಿಕೇ!

ಶ್ರೀವೇಂಕಟನಾಯಿಕೇ!

ಶ್ರೀ ಪದ್ಮಾವತಿ!

ಜಯ ವಿಜಯೀಭವ!

ಶ್ರೀಶೈಲಾನಂತಸೂರೇಸ್ವಧವಮುಪವನೇ ಚೋರಲೀಲಾಂ ಚರಂತೀ
 ಚಾಂಪೇಯೇ ತೇನ ಬದ್ಧಾ ಸ್ವಪತಿಮವರಯತ್ ತಸ್ಯ ಕನ್ಯಾ ಸತೀ ಯಾ |
 ಯಸ್ಯಾಃ ಶ್ರೀಶೈಲಪೂರ್ಣಶ್ಚಶ್ವಶುರತಿ ಚ ಹರೇಸ್ತಾತ ಭಾವಂ ಪ್ರಪನ್ನಃ
 ಸೇಽಯಂ ಶ್ರೀ ವೇಂಕಟಾದ್ರಿ ಪ್ರಭುವರ ಮಹಿಷೀ ಭಾತು ಪದ್ಮಾವತೀ ಶ್ರೀಃ ||

ಖರ್ವೀ ಭವದತಿ ಗರ್ವೀ ಕೃತ ಗುರು ಮೇರ್ವೀ ಶಿಗಿರಿ ಮುಖೋರ್ವೀಧರ ಕುಲ
 ದರ್ವೀಕರ ದಯಿತೋರ್ವೀಧರ ಶಿಖರೋರ್ವೀ ಫಣಿಪತಿ ಗುರ್ವೀಖರ ಕೃತ
 ರಾಮಾನುಜಮುನಿ ನಾಮಾಂಕಿತ ಬಹು ಭೂಮಾಶ್ರಯ ಸುರ ಧಾಮಾಲಯ ವರ
 ನಂದನವನ ಸುಂದರ ತರಾನಂದ ಮಂದಿರಾನಂತ ಗುರು ವನಾನಂತಕೇಲಿಯುತ
 ನಿಭೃತತರ ವಿಹೃತಿ ರತ ಲೀಲಾ ಚೋರ ರಾಜ ಕುಮಾರ ನಿಜಪತಿ ಸ್ವೈರ ಸಹ
 ವಿಹಾರ ಸಮಯ ನಿಭೃತೋಷಿತ ಫಣಿಪತಿ ಗುರು ಭಕ್ತಿ ಪಾಶ ವಶಂವದ ನಿಗೃಹೀತಾ
 ರಾಮ ಚಂಪಕ ನಿಬದ್ಧೇ!

ಭಕ್ತ ಜನಾವನ ಬದ್ಧ ಶ್ರದ್ಧೇ!

ಭಜನ ವಿಮುಖ ಭವಿಜನ ಭಗವದ್ ಉಪಸದನ ಸಮಯ ನಿರೀಕ್ಷಣ ಸಂತತ
 ಸನ್ನದ್ಧೇ!

ಭಾಗಧೇಯ ಗುರು ಭವ್ಯ ಶೇಷ ಗುರು ಬಾಹುಮೂಲಧೃತ ಬಾಲಿಕಾ ಭೂತೇ!

ಶ್ರೀ ವೇಂಕಟನಾಥ ವರ ಪರಿಗೃಹೀತೇ!

ಶ್ರೀ ವೇಂಕಟನಾಥ ತಾತ ಭೂತ ಶ್ರೀಶೈಲಪೂರ್ಣ ಗುರು ಗೃಹಸ್ನುಷಾ ಭೂತೇ!

ಅಕುಂಠ ವೈಕುಂಠ ಮಹಾವಿಭೂತಿ ನಾಯಿಕೇ!

ಅಖಿಲಾಂಡಕೋಟಿ ಬ್ರಹ್ಮಾಂಡ ನಾಯಿಕೇ!

ಶ್ರೀ ವೇಂಕಟ ನಾಯಿಕೇ!

ಶ್ರೀ ಪದ್ಮಾವತಿ!

ಜಯ ವಿಜಯೀ ಭವ!

ಶ್ರೀಶೈಲೇಕೇಲಿ ಕಾಲೇ ಮುನಿ ಸಮುಪಗಮೇ ಯಾ ಭಯಾತ್ ಪ್ರಾಕ್ ಪ್ರಭಾತಾ
 ತಸ್ಯೈವೋಪತ್ಯಕಾಯಾಂ ತದನುಶುಕಪುರೇ ಪದ್ಮಕಾಸಾರ ಮಧ್ಯೇ |
 ಪ್ರಾದುರ್ಭೂತಾರವಿಂದೇ ವಿಕಚ ದಳ ಚಯೇ ಪತ್ಯುರುಗ್ರೈಸ್ತಪೋಭಿಃ
 ಸೇಽಯಂ ಶ್ರೀ ವೇಂಕಟಾದ್ರಿ ಪ್ರಭುವರ ಮಹಿಷೀ ಭಾತು ಪದ್ಮಾವತೀ ಶ್ರೀಃ ||

ಭದ್ರೇ!

ಭಕ್ತ ಜನಾವನ ನಿರ್ನಿದ್ರೇ!

ಭಗವದ್ ದಕ್ಷಿಣ ವಕ್ಷೋ ಲಕ್ಷಣ ಲಾಕ್ಷಾ ಲಕ್ಷಿತ ಮೃದುಪದಮುದ್ರೇ!

ಭಂಜಿತ ಭವ್ಯ ನವ್ಯದರ ದಲಿತ ದಲ ಮೃದುಲ ಕೋಕನದಮದ
 ವಿಲಸದಧರೋರ್ಧ್ವ ವಿನ್ಯಾಸ ಸವ್ಯಾಪ ಸವ್ಯಕರ ವಿರಾಜದನಿತರ ಶರಣ ಭಕ್ತ ಗಣ
 ನಿಜಚರಣ ಶರಣೀಕರತಾ ಭಯ ವಿತರಣ ನಿಪುಣ ನಿರೂಪಣ ನಿರ್ನಿದ್ರ ಮುದ್ರೇ!

ಉಲ್ಲಸದೂರ್ಧ್ವ ತರಾ ಪರಕರ ಶಿಖರ ಯುಗಳ ಶೇಖರ ನಿಜ ಮಂಜೀಮ ಮದ
 ಭಂಜನ ಕುಶಲ ವಚನ ವಿಧುಮಂಡಲ ವಿಲೋಕನ ವಿದೀರ್ಣ ಹೃದಯತಾ ವಿಭ್ರಮ
 ಧರಧರ ವಿದಲಿತ ದಲ ಕೋಮಲ ಕಮಲ ಮುಕುಲ ಯುಗಳ ನಿರರ್ಗಲ ವಿನಿರ್ಗಲತ್
 ಕಾಂತಿ ಸಮುದ್ರೇ!

ಶ್ರೀವೇಂಕಟ ಶಿಖರ ಸಹ ಮಹಿಷೀ ನಿಕರ ಕಾಂತ ಲೀಲಾವಸರ ಸಂಗತ ಮುನಿ ನಿಕರ
 ಸಮುದಿತ ಬಹುಲತರ ಭಯಲಸದಪಸಾರ ಕೇಲಿ ಬಹುಮಾನ್ಯೇ!

ಶ್ರೀಶೈಲಾಧೀಶ ರಚಿತ ದಿನಾಧೀಶ ಬಿಂಬ ರವಾಧೀಶ ವಿಷಯ ತಪೋಜನ್ಯೇ!

ಶ್ರೀಶೈಲಾಸನ್ನ ಶುಕಪುರೀ ಸಂಪನ್ನ ಪದ್ಮಸರ ಉತ್ಪನ್ನ ಪದ್ಮಿನೀ ಕನ್ಯೇ!

ಪದ್ಮಸರೋವರ್ಯ ರಚಿತ ಮಹಾಶ್ಚರ್ಯ ಘೋರ ತಪಶ್ಚರ್ಯ ಶ್ರೀಕ
 ಮುನಿಧುರ್ಯ ಕಾಮಿತ ವದಾನ್ಯೇ!

ಮಾನವ ಕರ್ಮಜಾಲ ದುರ್ಮಲ ಮರ್ಮ ನಿರ್ಮೂಲನ ಲಬ್ಧ ವರ್ಣ ನಿಜ
 ಸಲಿಲಜ ವರ್ಣ ನಿರ್ಜಿತ ದುರ್ವರ್ಣ ವಜ್ರ ಸ್ಫಟಿಕ ಸವರ್ಣ ಸಲಿಲ ಸಂಪೂರ್ಣ
 ಸುವರ್ಣ ಮುಖರೀ ಸೈಕತ ಸಂಜಾತ ಸಂತತ ಮಕರಂದ ಬಿಂದು ಸಂದೋಹ
 ನಿಷ್ಯಂದ ಸಂದಾನಿತಾ ಮಂದಾನಂದ ಮಿಲಿಂದ ವೃಂದ ಮಧುರತರ ರುಂಕಾರ
 ಖಿರುಚಿರ ಸಂತತ ಸಂಫುಲ್ಲ ಮಲ್ಲಿ ಮಾಲತೀ ಪ್ರಮುಖಿ ವ್ರತತಿ ವಿತತಿ ಕುಂದ
 ಕುರವಕ ಮರೂವಕ ದಮನಕಾದಿ ಗುಲ್ಮ ಕುಸುಮ ಮಹಿಮ ಘಮಘಮಿತ ಸರ್ವ
 ದಿಜ್ಞುಖಿ ಸರ್ವತೋ ಮುಖಿ ಮಹನೀಯಾ ಮಂದಮಾಕಂದಾ ವಿರಲ ನಾರಿಕೇಲ
 ನಿರವಧಿಕ ಕ್ರಮುಕ ಪ್ರಮುಖಿ ತರುನಿಕರ ವೀಧಿ ರಮಣೀಯ ವಿಪುಲ ತಟೋದ್ಯಾನ
 ವಿಹಾರಿಣಿ!

ಮಂಜುಲತರ ಮಣಿ ಹಾರಿಣಿ!

ಮಹನೀಯ ತರ ಮಣಿಜಿತ ತರಣಿ ಮಕುಟ ಮನೋಹಾರಿಣಿ!

ಮಂಥರತರ ಸುಂದರಗತಿ ಮತ್ತ ಮರಾಳ ಯುವತಿ ಸುಗತಿ ಮದಾಪಹಾರಿಣಿ!

ಕಲಕಂಠ ಯುವಾಕುಂಠ ಕಂಠನಾದ ಕಲ ವ್ಯಾಹಾರಿಣಿ!

ಅಕುಂಠ ವೈಕುಂಠ ಮಹಾವಿಭೂತಿ ನಾಯಿಕೇ!

ಅಖಿಲಾಂಡ ಕೋಟಿ ಬ್ರಹ್ಮಾಂಡ ನಾಯಿಕೇ!

ಶ್ರೀವೇಂಕಟನಾಯಿಕೇ!

ಶ್ರೀ ಪದ್ಮಾವತಿ!

ಜಯ ವಿಯಯೀ ಭವ!

ಯಾಂ ಲಾವಣ್ಯ ನದೀಂ ವದಂತಿ ಕವಯಃ ಶ್ರೀಮಾಧವಾಂಭೋ ನಿಧಿಂ

ಗಚ್ಛಂತೀಂ ಸ್ವವಶಂ ಗತಾಂಶ್ಚ ತರಸಾ ಜಂತೂನ್ನಯಂತೀಮಪಿ |

ಯಸ್ಯಾ ಮಾನನ ನೇತ್ರ ಹಸ್ತಚರಣಾದ್ಯಂಗಾನಿ ಭೂಷಾರುಚೀ

ಅಂಭೋಜಾನ್ಯ ಮಲೋಜ್ವಲಂ ಚ ಸಲಿಲಂ ಸಾ ಭಾತು ಪದ್ಮಾವತೀ ||

ಅಂಭೋರುಹವಾಸಿನಿ!

ಅಂಭೋರುಹಾಸನ ಪ್ರಮುಖಾಖಿಲ ಭೂತಾನುಶಾಸಿನಿ!

ಅನವರತಾತ್ಮನಾಥ ವಕ್ಷಃ ಸಿಂಹಾಸನಾಧ್ಯಾಸಿನಿ!

ಅಂಘ್ರಿಯುಗಾವತಾರ ಪಥ ಸಂತತ ಸಂಗಾಹಮಾನ ಘೋರತರಾ ಭಂಗುರ ಸಂಸಾರ
ಧರ್ಮ ಸಂತಪ್ತ ಮನುಜ ಸಂತಾಪ ನಾಶಿನಿ!

ಬಹುಲ ಕುಂತಲ ವದನ ಮಂಡಲ ಪಾಣಿಪಲ್ಲವ ರುಚಿರ ಲೋಚನ ಸುಭಗ ಕಂಧರಾ
ಬಾಹು ವಲ್ಲಿಕಾ ಜಘನ ನಿತಂಬ ಮಂಡಲಮಯ ವಿತತ ಶೈವಾಲ ಸಂಘುಲ್ಲ ಕಮಲ
ಕುವಲಯ ಕಂಬುಕಮಲಿನೀ ನಾಲೋತ್ತುಂಗ ವಿಪುಲ ಪುಲಿನ ಶೋಭಿನಿ!

ಮಾಧವ ಮಹಾರ್ಣವ ಗಾಹಿನಿ!

ಮಹಿಲಾವಣ್ಯ ಮಹಾ ವಾಹಿನಿ!

ಮುಖ ಚಂದ್ರ ಸಮುದ್ಯತ ಭಾಲತಲ ವಿರಾಜಮಾನ ಕಿಂಚಿದುದಂಚಿತ ಸೂಕ್ಷ್ಮಾಗ್ರ
ಕಸ್ತೂರಿ ತಿಲಕ ಶೂಲ ಸಮುದ್ಭೂತ ಭೀತಿ ವಿಶೀರ್ಣ ಸಮುಜ್ಜಿತ ಸಂಮುಖಭಾಗ
ಪರಿಸರ ಯುಗಳ ಸರಭಸ ವಿಸ್ಮಮರ ತಿಮಿರ ನಿಕರ ಸಂದೇಹ ಸಂದಾಯಿ ಸಸೀಮಂತ
ಕುಂತಲ ಕಾಂತೇ!

ಸ್ಫಟಿಕ ಮಣಿಮಯ ಕಂದರ್ಪ ದರ್ಪಣ ಸಂದೇಹ ಸಂದೋಹಿ ಸಕಲ ಜನ ಸಂವೋಹಿ
ಫಲಫಲ ವಿಮಲ ಲಾವಣ್ಯ ಲಲಿತ ಸತತ ಮುದಿತ ಮುದಿತ ಮುಖ ಮಂಡಲೇ!

ಮಹಿಮ ಮೃದಿಮ ಮಹಿಮ ಮಂದಹಾಸಾ ಸಹಿಷ್ಣು ತದುದಯ ಸಮುದಿತ
ಕ್ಲಮೋದೀರ್ಣಾರುಣ ವರ್ಣ ವಿಭ್ರಮದ ವಿಡಂಬಿತ ಪರಿಣತ ಬಿಂಬ ವಿದ್ರುಮ
ವಿಲಸದೋಷ್ಯ ಯುಗಳೇ!

ಪರಿಹಸಿತ ದರಹಸಿತ ಕೋಕನದ ಕುಂದರದ ಮಂದರ ತರೋದುಗತ್ವರ ವಿಸ್ಮತ್ವರ
ಕಾಂತಿ ವೀಚಿ ಕಮನೀಯಾಮಂದ ಮಂದಹಾಸ ಸದನ ವದನೇ!

ಸಮುಜ್ಜ ಲತರಮಣಿ ತರ್ಜಿತ ತರಣಿ ತಾಟಂಕ ನಿರಾಟಂಕ ಕಂದಲಿತ ಕಾಂತಿಪೂರ
ಕರಂಬಿತ ಕರ್ಣ ಶಷ್ಕುಲೀ ವಲಯೇ!

ಬಹಿರುಪ ಗತಸ್ಫುರಣಾಧಿ ಗತಾಂತರಂಗಣ ಭೂಷಣಗಣ ವದನ ಕೋಶ ಸದನ
ಸ್ಫಟಿಕ ಮಣಿಮಯ ಭಿತ್ತಿ ಶಂಕಾಂಕುರಣ ಚಣ ಪ್ರತಿಫಲಿತ ಕರ್ಣಪೂರ
ಕರ್ಣಾವತಂಸ ತಾಟಂಕ ಕುಂಡಲ ಮಂಡನ ನಿಗನಿಗಾಯಮಾನ ವಿಮಲ ಕಪೋಲ
ಮಂಡಲೇ!

ನಿಜ ಭ್ರುಕುಟೀ ಭಟೀ ಭೂತ ತ್ಯಕ್ತಾಷ್ಟಾಕ್ಷ ದ್ವಾದಶಾಕ್ಷ ಸಹಸ್ರಾಕ್ಷ ಪ್ರಭೃತಿ ಸರ್ವ
ಸುಪರ್ವ ಶೋಭನ ಭ್ರೂಮಂಡಲೇ!

ನಿಟಲ ಫಲಕ ಮೃಗ ಮದ ತಿಲಕಚ್ಚಲ ವಿಲೋಕಕಲೋಕ ವಿಲೋಚನ ದೋಷ
ವಿರಚಿತ ವಿದಲನ ವದನ ವಿಧುಮಂಡಲ ವಿಗಳಿತ ನಾಸಿಕಾ ಪ್ರಣಾಲಿಕಾ ನಿಗೂಢ
ವಿಸ್ತೃತ ನಾಸಾಗ್ರ ಸ್ಥೂಲ ಮುಕ್ತಾ ಫಲಚ್ಚಲಾಭಿ ವ್ಯಕ್ತ ವದನ ಬಿಲ ನಿಲೀನ
ಕಂಠನಾಲಿ ಕಾಂತಃ ಪ್ರವೃತ್ತ ಗ್ರೀವಾ ಮಧ್ಯೋಚ್ಚ ಭಾಗಕೃತ ವಿಭಾಗ
ಗ್ರೀವಾಗರ್ತ ವಿನಿಸ್ತೃತ ಪೃಥುಲ ವಿಲಸದುರೋಜ ಶೈಲಯುಗಳ ನಿರ್ಝರ
ಝರಿಭೂತ ಗಂಭೀರನಾಭಿ ಹ್ರದಾವಗಾಢ ವಿಲೀನ ದೀರ್ಘತರ ಪೃಥುಲ
ಸುಧಾಧಾರಾ ಪ್ರವಾಹ ಯುಗಳ ವಿಭ್ರಮಾಧಾರಾ ವಿಸ್ಪಷ್ಟ ವೀಕ್ಷ್ಯಮಾಣ ವಿಶುದ್ಧ
ಸ್ಥೂಲ ಮುಕ್ತಾಫಲ ಮಾಲಾ ವಿದ್ಯೋತಿತ ದಿಗಂತರೇ!

ಸಕಲಾಭರಣ ಕಲಾ ವಿಲಾಸಕೃತ ಜಂಗಮ ಚಿರಸ್ಥಾಯಿ ಸೌದಾಮನೀ ಶಂಕಾಂಕುರೇ!

ಕನಕ ರಶನಾ ಕಿಂಕಿಣೀ ಕಲ ನಾದಿನಿ!

ನಿಜ ಜನತಾ ಗುಣ ನಿಜಪತಿ ನಿಕಟ ನಿವೇದಿನಿ!

ನಿಖಿಲ ಜನಾ ಮೋದಿನಿ!

ನಿಜಪತಿ ಸಂವೋದಿನಿ!

ಮಂಥರ ತರಮೇಹಿ!

ಮಂದಮಿ ಮಮ ವೇಹಿ!

ಮಯಿಮನ ಆಧೇಹಿ!

ಮಮ ಶುಭಮಸ್ಯೇಹಿ!

ಮಂಗಳ ಮಯಿ ಭಾಹಿ!

ಅಕುಂಠ ವೈಕುಂಠ ಮಹಾವಿಭೂತಿ ನಾಯಿಕೇ!

ಅಖಿಲಾಂಡಕೋಟಿ ಬ್ರಹ್ಮಾಂಡ ನಾಯಿಕೇ!

ಶ್ರೀವೇಂಕಟನಾಯಿಕೇ!

ಶ್ರೀ ಪದ್ಮಾವತಿ!

ಜಯ ವಿಜಯೀ ಭವ!

ಜೀಯಾಚ್ಛ್ರೀ ವೇಂಕಟಾದ್ರಿ ಪ್ರಭುವರ ಮಹಿಷೀ ನಾಮ ಪದ್ಮಾವತೀ ಶ್ರೀಃ

ಜೀಯಾಚ್ಛ್ರಾಸ್ಯಾಃ ಕಟಾಕ್ಷಾಮೃತ ರಸ ರಸಿಕೋ ವೇಂಕಟಾದ್ರೇರಧೀಶಃ |

ಜೀಯಾಚ್ಛ್ರೀವೈಷ್ಣವಾಲೀ ಹತ ಕುಮತಕಥಾ ವೀಕ್ಷಣೈರೇತದೀಯೈಃ

ಜೀಯಾಚ್ಛ್ರೀಶುಕರ್ಷೇಃ ಪುರಮನವರತಂ ಸರ್ವ ಸಂಪತ್ಸಮೃದ್ಧಂ ||

|| ಇತಿ ಶ್ರೀಲಕ್ಷ್ಮೀಗದ್ಯಂ ಸಂಪೂರ್ಣಂ ||